

AZƏRTAC və Malayziyanın "Bernama" Xəbər Agentliyi əməkdaşlığı genişləndirəcək

Bakıda keçirilən "Dialogun, əməkdaşlığın və regional həmrəyliyin təşviq edilməsi" mövzusunda D-8 Media Forumunda iştirak edən Malayziyanın "Bernama" Xəbər Agentliyinin baş direktoru xanım Datin Paduka Nur-ul Afida Kamaludinin rəhbərlik etdiyi nümayəndə heyəti noyabrın 22-də AZƏRTAC-ı ziyarət edib.

Qonaqlar əvvəlcə Ümummilli Lider Heydər Əliyevin, Prezident İlham Əliyevin və birinci xanım Mehriban Əliyevanın mətbuatla bağlı tədbirlərdə iştiraklarını, Müzəffər Ali Baş Komandanın Vətən müharibəsi dövründə xalqa müraciətlərini, işğaldan azad olunmuş bölgələrə səfərlərini əks etdirən fotolara, həmçinin AZƏRTAC-ın müxtəlif dövrlərdə istifadə etdiyi texniki avadanlıqlardan ibarət eksponatlara baxıblar.

İştirakçılar AZƏRTAC-ın şəhid jurnalisti Məhərrəm İbrahimovun xatirə guşəsi ilə tanış olublar. Onlara jurnalistin həyat yolu barədə ətraflı danışılıb.

Sonra keçirilən görüşdə AZƏRTAC-ın İdarə Heyətinin sədri Vüqar Əliyev bildirib ki, AZƏRTAC ilə "Bernama" 2014-cü ildən bəri

əməkdaşlıq edir, gündəlik informasiya mübadiləsi həyata keçirir. O əlavə edib ki, agentliklərimiz Asiya və Sakit Okean Ölkələri Xəbər Agentlikləri Təşkilatı (OANA) çərçivəsində də uğurlu əlaqələr qurub.

Vüqar Əliyev həmçinin dünən Bakıda keçirilən D-8 Media Sammitində Media Mükəmməlliyi Mərkəzinin yaradılması ilə bağlı qərarın əhəmiyyətindən bəhs edib. O bildirib ki, bu mərkəz üzv ölkələr arasında informasiya mübadiləsini gücləndirəcək və media sahəsində peşəkarlığın artırılmasına töhfə verəcək.

"Bernama" Xəbər Agentliyinin baş direktoru AZƏRTAC-la əməkdaşlıq əlaqələrindən məmnunluğunu ifadə edərək bildirib ki, müasir dövrün tələblərinə uyğun olaraq multimedia sahəsində informasiya mübadiləsinə daha intensiv yanaşılmalıdır.

Görüş çərçivəsində AZƏRTAC və "Bernama" arasında mövcud olan əməkdaşlıq haqqında memorandumun yenilənməsinə dair razılıq əldə edilib.

AZƏRTAC-ın İdarə Heyətinin sədri qonaqları gələn il keçiriləcək Şuşa Qlobal Media Forumuna dəvət edib.